

अध्याय 13

राशियों की तुलना

13.1 प्रतिशत

हमने पिछली कक्षा में पढ़ा है कि अनुपात का अर्थ दो या दो से अधिक समान राशियों में तुलना करना है।

यदि लव के पास 5 रुपये व कुश के पास 10 रुपये हो तो उनके रूपों का अनुपात 5 : 10

अर्थात् सरल रूप में 1 : 2 होगा।

इसे भिन्न रूप में $\frac{1}{2}$ लिखा जा सकता है।

इसको हम प्रतिशत के रूप में प्रदर्शित कर सकते हैं जैसा हम जानते हैं कि प्रतिशत का अर्थ है 100 में से कितना ?

यदि 2 में से 1 है तो 100 में से 50 होगा

$$\text{अर्थात् } 1 : 2 = \frac{1}{2} = \frac{1 \times 50}{2 \times 50} = \frac{50}{100} = 50\%$$

इसे 50 प्रतिशत पढ़ते हैं।



आइए हम ऐसे कुछ और उदाहरण लेकर इसे विस्तार से समझते हैं—

हरमीत तथा नीलम खेत से टोकरी में टिन्डी और काचरे तोड़कर लाई। घर आकर गिना तो पाया कि 14 टिन्डी तथा 6 काचरे थे।

क्या आप टिन्डी तथा काचरों की संख्या में कोई तुलना कर सकते हैं? टोकरी में दो प्रकार की सब्जी है। इनमें तुलना 14 : 6 या 7 : 3

टिन्डी की संख्या, काचरों की संख्या का $\frac{7}{3}$ है। इसी प्रकार काचरों की संख्या, टिन्डी की संख्या का $\frac{3}{7}$ हैं।

यह तुलना प्रतिशत में भी करके देखते हैं

हरमीत का तरीका—

सब्जी के कुल नग —20

20 नग सब्जी में 6 काचरे हैं

अतः काचरों का प्रतिशत

$$\frac{6}{20} \times \frac{5}{5} = \frac{30}{100} = 30\%$$

(हर को 100 बनाया गया है)

नीलम का तरीका (ऐकिक विधि से)

20 नग सब्जी में काचरे की संख्या 6 है

$$\text{अतः 1 नग सब्जी में काचरे की संख्या} = \frac{6}{20}$$

100 नग सब्जी में काचरों की संख्या

$$= \frac{6}{20} \times 100 = 30\%$$

टोकरी में टिन्डे तथा काचरे हैं,

इसलिए टिन्डों का प्रतिशत + काचरों का प्रतिशत = 100

टिन्डों का प्रतिशत + 30 = 100

या टिन्डों का प्रतिशत = $100 - 30 = 70$

अतः टोकरी में 70% टिन्डे तथा 30% काचरे हैं।

उदाहरण 1 राजस्थान के झालावाड़ के एक विद्यालय में पर्यावरण पखवाड़े के अंतर्गत रोपे गए पौधों में 25% नीम, 15% जामुन तथा शेष पीपल के पौधे लगाए गए हैं।

यदि लगाए गए कुल पौधे 160 हों तो—

- नीम के पौधों की संख्या कितनी है ?
- जामुन के पौधों की संख्या कितनी है ?
- नीम के पौधे व जामुन के पौधों का अनुपात ज्ञात कीजिए।
- पीपल के पौधों की संख्या एवं प्रतिशत ज्ञात कीजिए।
- नीम के पौधे पीपल के पौधों से कितने प्रतिशत कम हैं ?

हल कुल पौधों की संख्या = 160

- (i) नीम के पौधों की संख्या 160 का 25%

$$= 160 \times \frac{25}{100}$$

$$= 40 \text{ पौधे}$$

$$\text{नीम के पौधों की संख्या} = 40 \text{ पौधे}$$

- (ii) जामुन के पौधों की संख्या 160 का 15%

$$= 160 \times \frac{15}{100}$$

$$= 24 \text{ पौधे}$$

$$\text{जामुन के पौधों की संख्या} = 24 \text{ पौधे}$$

- (iii) नीम के पौधे : जामुन के पौधे

$$40 : 24$$

$$5 : 3$$

- (iv) पीपल के पौधों की संख्या = कुल रोपे गए पौधे - (नीम के पौधे + जामुन के पौधे)

$$= 160 - (40 + 24)$$

$$= 160 - 64$$

$$= 96 \text{ पौधे}$$

पीपल के पौधों का प्रतिशत = ?

$$\therefore 160 \text{ कुल पौधों में से पीपल के पौधे} = 96 \text{ पौधे}$$

$$\therefore 100 \text{ पौधों में से पीपल के पौधे} = \frac{96}{160} \times 100$$

$$= 60\%$$

$$(v) \text{ नीम के पौधे तथा पीपल के पौधों में प्रतिशत अन्तर} = 60\% - 25\%$$

$$= 35\%$$

उदाहरण 2 एक विद्यार्थी को गणित में 10 अंक मिले। यदि यह 40% है तो बताइए गणित की परीक्षा का पूर्णांक कितना है ?

हल गणित में प्राप्तांक = 10
चूँकि पूर्णांक का 40%, 10 अंक है।

माना कि पूर्णांक = x अंक है

$$\text{अतः } x \text{ का } 40\% = 10$$

$$\text{या } x \times \frac{40}{100} = 10$$

$$\text{या } 40x = 1000$$

$$\text{या } x = \frac{1000}{40}$$

$$\text{या } x = 25 \text{ अंक}$$

करो और सीखो

रश्मि तथा रेहाना बाग से टोकरी में फूल चुनकर लाए।

जिसमें 30% गुलाब 10% चमेली तथा शेष गेंदा के फूल हैं यदि टोकरी में 120 फूल हो तो—

(i) गेंदा के फूलों की संख्या कितनी है?

(ii) चमेली के फूलों की संख्या कितनी है?

(iii) गुलाब के फूल गेंदा के फूलों से कितने प्रतिशत कम हैं?

प्रश्नावली 13.1

- निम्नलिखित अनुपातों को प्रतिशत में परिवर्तित कीजिए।
(i) 1:4 (ii) 3:4
- हिमी ने 240 किमी की यात्रा बस से की तथा 360 किमी की यात्रा रेल से की, तो ज्ञात कीजिए।
(i) रेल द्वारा की गई यात्रा व बस द्वारा की गई यात्रा का अनुपात।
(ii) बस द्वारा एवं रेल द्वारा की गई यात्रा का अनुपात।
(iii) रेल द्वारा की गई यात्रा एवं कुल यात्रा का अनुपात।
(iv) बस द्वारा की गई यात्रा तथा कुल यात्रा का अनुपात।
- कक्षा VIII के 75 विद्यार्थियों में से 68% विद्यार्थियों ने गणित में ग्रेड A प्राप्त की। कितने विद्यार्थी A ग्रेड हैं ?
- एक विद्यालय की कबड्डी की टीम ने इस वर्ष कुल जितने मैच खेले उनमें से 15 मैच में जीत हासिल की। यदि उनकी जीत का प्रतिशत 75 था तो उस टीम ने कुल कितने मैच खेले ?
- मोहन के खेत में कुल 1275 वृक्ष हैं। इनमें से 36% वृक्ष फलदार हैं। खेत में फलदार वृक्षों की संख्या ज्ञात कीजिए।
- प्रधानमंत्री जन धन योजना के अंतर्गत कमली के खाते में जमा राशि में से 75% राशि उसने खर्च कर दी। अब उसके खाते में 600 रुपए शेष हैं। ज्ञात कीजिए कि खाते में कुल कितनी राशि जमा हुई थी ?
- राजस्थान के पाँच जिलों में से मिड डे मिल के अंतर्गत 50 हजार छात्रों के सर्वे के आधार पर 60% छात्र दाल रोटी पसंद करते हैं, 25% छात्र सब्जी रोटी पसंद करते हैं एवं शेष छात्र खिचड़ी पसंद करते हैं तो, ज्ञात कीजिए कि कितने प्रतिशत छात्र खिचड़ी पसंद करते हैं ?

13.2 लाभ – हानि (अंकित मूल्य, कमीशन, वैट, बट्टा, ऊपरी खर्च, छूट, सेवाकर इत्यादि)

नीलम ने रेडिमेड कपड़ों की लॉरी लगाई, जिसमें छोटे बच्चों की ड्रेस बेच रही है। वह एक ड्रेस 50 रुपए में खरीदकर 100 रुपए में बेच रही है, तो उसका 100% लाभ रहा।

कुछ दिन बाद बिक्री के लिए ड्रेस पर कशीदा कर पैकिंग करवाकर बेचना प्रारम्भ किया। जिससे प्रत्येक ड्रेस पर 10 रुपए अतिरिक्त खर्च लगा, इस प्रकार अब उसका लाभ प्रति ड्रेस $100 - (50 + 10) = 40$ रुपए हुआ तो लाभ प्रतिशत $\frac{40}{60} \times 100 = 66\frac{2}{3}\%$ रहा।

वस्तुओं को खरीदते समय अथवा बेचने से पहले कुछ अतिरिक्त धन खर्च किया जाता है। वह क्रय मूल्य में जोड़ा जाता है, वो ऊपरी खर्च कहलाता है। जैसे हमाली, परिवहन, दलाली, गोदाम किराया इत्यादि ऊपरी व्यय है। काफी अनुभव के बाद नीलम ने कपड़े खरीद कर बेचने की बजाय टेलर से तैयार कर बेचने की सोची, 2000 रुपए मूल्य का कपड़ा खरीदा उस पर यदि 10% की छूट मिले तो छूट के बाद क्रय मूल्य $2000 - 200 = 1800$ रुपये हुआ।

यदि उसने सिलाई, कढ़ाई इत्यादि पर 950 रुपये खर्च करके 25 ड्रेसों बनवाई तो 25 ड्रेसों का लागत मूल्य क्या होगा ?

$$(1800 + 950) \text{ रुपये} = 2750 \text{ रुपये}$$

एक ड्रेस का लागत मूल्य (क्र. मू.) = $\frac{2750}{25} = 110$ रुपये है यदि 20% लाभ से ड्रेस बेची जाए तो प्रत्येक ड्रेस का विक्रय मूल्य क्या होगा ?

20% लाभ से विक्रय मूल्य = क्रय मूल्य का $(100 + 20)\%$

$$= 110 \times \frac{120}{100}$$

$$= \frac{13200}{100} = 132 \text{ रुपये}$$

व्यापार में उसकी बढ़ती बिक्री को देख उसने एक दुकान खोली। अब यदि वह ग्राहक को बेचे गए सामान पर 15% वैट (Value added tax) लगाती है, तो ग्राहक को एक ड्रेस कितने में खरीदनी पड़ेगी?

Vat (वैट) – सामान/वस्तु के बेचने पर खरीददार से वसूला जाने वाला टेक्स।

$$\begin{aligned} 15\% \text{ की दर से प्रत्येक ड्रेस पर लगने वाला वैट} &= \text{विक्रय मू. का } 15\% \\ &= 132 \times 15\% = \frac{132 \times 15}{100} \\ &= 19.80 \text{ रुपये} \end{aligned}$$

$$\begin{aligned} \text{वैट सहित एक ड्रेस का विक्रय मूल्य} &= 132 + 19.80 \text{ रुपये} \\ &= 151.80 \text{ रुपये} \end{aligned}$$

इस प्रकार की समस्याओं का हल निम्न प्रकार भी कर सकते हैं।

तुलसी ने एक कशीदे की मशीन 8% वैट सहित 17280 रुपये में खरीदी तो मशीन का वैट के जुड़ने से पहले मूल्य (वास्तविक मूल्य) कितना था ? सोचो और बताओ।

माना कि वैट रहित मशीन का मूल्य

$$100$$

$$x$$

वैट सहित मशीन का मूल्य

$$108$$

$$17280$$

पहला तरीका (समानुपात से)

$$100 : x :: 108 : 17280$$

बाहरी पदों का गुणनफल = मध्य पदों का गुणनफल

$$100 \times 17280 = 108x$$

$$\frac{100 \times 17280}{108} = x$$

$$100 \times 160 = x$$

$$\text{या } x = 16000 \text{ रुपये}$$

$$\text{वैट रहित मशीन का मूल्य} = 16000 \text{ रुपये}$$

उदाहरण 3 960 रुपये अंकित मूल्य वाली वस्तु 672 रुपये में बेची जाती है। बट्टा प्रतिशत कितना है ?

हल अंकित मूल्य = 960 रुपये

वस्तु का विक्रय मूल्य = 672 रुपये

बट्टा = अंकित मूल्य - विक्रय मूल्य
= 960 - 672

बट्टा = 288 रुपये

∴ 960 रुपये अंकित मूल्य पर बट्टा मिलता है = 288 रुपये

∴ 1 रुपया अंकित मूल्य पर बट्टा मिलता है $= \frac{288}{960}$

∴ 100 रुपये अंकित मूल्य पर बट्टा मिलता है $= \frac{288}{960} \times 100$

बट्टा = 30%

उदाहरण 4 अंकित मूल्य पर 20% बट्टा देने के बाद एक पेन्ट 560 रुपये में बेची गई। पेन्ट का अंकित मूल्य ज्ञात कीजिए।

हल विक्रय मूल्य = 560 रुपये

चूँकि 20% बट्टे का अर्थ है कि 100 रुपये अंकित मूल्य पर 20 रुपये का बट्टा है।

अतः विक्रय मूल्य = 100 - 20
= 80 रुपये

∴ 80 रुपये विक्रय मूल्य है तो पेन्ट का अंकित मूल्य = 100 रुपये

∴ 1 रुपया विक्रय मूल्य है तो पेन्ट का अंकित मूल्य $= \frac{100}{80}$ रुपये

∴ 560 रुपये विक्रय मूल्य है तो अंकित मूल्य $= \frac{100}{80} \times 560$ रुपये

= 700 रुपये

पेन्ट का अंकित मूल्य = 700 रुपये

उदाहरण 5 सुखवीर सिंह ने एक छिड़काव यंत्र 10% कर सहित 4400 रुपये में खरीदा। कर के जुड़ने से पहले छिड़काव यंत्र का मूल्य ज्ञात कीजिए।

हल माना कि कर रहित मूल्य 100 रुपये है।

तो कर सहित मूल्य $100 + 10 = 110$ रुपये है।

∴ 110 रुपये कर सहित मूल्य है तो वास्तविक मूल्य = 100 रुपये

∴ 1 रुपया कर सहित मूल्य है तो वास्तविक मूल्य = $\frac{100}{110}$ रुपये

∴ 4400 रुपये कर सहित मूल्य है तो वास्तविक मूल्य = $\frac{100}{110} \times 4400$ रुपये

= 4000 रुपये

अतः छिड़काव पम्प का कर रहित मूल्य = 4000 रुपये

उदाहरण 6 रामू ने दो छत के पंखे 1800 रुपये प्रति पंखे की दर से खरीदे।

उसमें एक पंखे को 5% हानि से और दूसरा पंखा 12% लाभ से बेचा।

प्रत्येक पंखे का विक्रय मूल्य ज्ञात कीजिए। कुल लाभ अथवा हानि भी बताइए।

हल प्रत्येक पंखे का क्रय मूल्य = 1800 रुपये

एक पंखा 5% हानि से बेचा जाता है तब

∴ 100 रुपये क्रय मूल्य है तो पंखे का विक्रय मूल्य = 95 रुपये

∴ 1800 रुपये क्रय मूल्य है तो पंखे का विक्रय मूल्य = $\frac{95}{100} \times 1800$ रुपये

= 1710 रुपये

दूसरे पंखे को 12% लाभ से बेचा गया अतः

∴ 100 रुपये क्रय मूल्य है तो पंखे का विक्रय मूल्य = 112 रुपये

∴ 1 रुपया क्रय मूल्य है तो पंखे का विक्रय मूल्य = $\frac{112}{100}$ रुपये

∴ 1800 रुपये क्रय मूल्य है तो पंखे का विक्रय मूल्य = $\frac{112}{100} \times 1800$ रुपये

= 2016 रुपये

कुल क्रय मूल्य = 1800 रुपये + 1800 रुपये

= 3600 रुपये

कुल विक्रय मूल्य = 1710 रुपये + 2016 रुपये

= 3726 रुपये

कुल क्रय मूल्य < कुल विक्रय मूल्य अतः लाभ होगा।

लाभ = 3726 रुपये - 3600 रुपये

= 126 रुपयों का लाभ हुआ।

13.3 सरल ब्याज

उमेश 2400 रुपये 9% की दर से उधार लेता है। यदि वह उस धन को 3 वर्ष एवं 6 माह में चुकाना चाहता है तो उसे कितना ब्याज चुकाना होगा ?

वह शिक्षक के पास जाता है। वह पूछता है कि 3 वर्ष एवं 6 माह के लिए ब्याज की गणना कैसे करूँगा ?

शिक्षक ने कहा कि तुम समय को वर्षों में बदलो।

एक वर्ष में 12 माह होते हैं।

माह को वर्ष में बदलने के लिए 12 का भाग देंगे।



उधार लिया गया धन = 2400 रुपये

ब्याज की दर = 9% वार्षिक

समय = 3 वर्ष 6 माह

$$\text{समय} = 3 \text{ वर्ष} + \frac{6}{12} \text{ वर्ष}$$

$$= (3 + \frac{1}{2}) \text{ वर्ष}$$

$$= \frac{7}{2} \text{ वर्ष}$$

$$\text{सरल ब्याज} = \frac{\text{मूलधन} \times \text{ब्याज} \times \text{समय} \times \text{दर}}{100}$$

$$= 2400 \times \frac{7}{2} \times \frac{9}{100} \text{ रुपये}$$

$$= 756 \text{ रुपये}$$

मिश्रधन = मूलधन + ब्याज

$$= 2400 + 756$$

$$= 3156 \text{ रुपये}$$

उदाहरण 7 ईश्वर कितना धन उधार दे कि 2 वर्ष 9 माह पश्चात वार्षिक ब्याज की दर से उसे ब्याज के 1831.50 रुपये मिल सके।

हल

ब्याज की राशि = 1831.50 रुपये

दर = 12%

समय = 2 वर्ष 9 माह

$$= 2 + \frac{9}{12} \text{ वर्ष}$$

$$= 2 + \frac{3}{4} \text{ वर्ष} = \frac{11}{4} \text{ वर्ष}$$

$$\text{सरल ब्याज} = \text{मूलधन} \times \text{समय} \times \frac{\text{दर}}{100}$$

$$1831.50 = \text{मूलधन} \times \frac{11}{4} \times \frac{12}{100} \text{ रुपये}$$

$$1831.50 \times 4 \times 100 = \text{मूलधन} \times 11 \times 12$$

$$\text{मूलधन} \times 11 \times 12 = 1831.50 \times 4 \times 100$$

$$\text{मूलधन} = \frac{1831.50 \times 4 \times 100}{11 \times 12}$$

$$\text{मूलधन} = \frac{183150 \times 4 \times 100}{11 \times 12 \times 100}$$

$$= 5550 \text{ रुपये}$$

अतः ईश्वर द्वारा उधार दिया गया धन = 5550 रुपये

प्रश्नावली 13.2

1. मोहन कुछ दरी पट्टियाँ 7250 रुपये में खरीदता है। वह कुछ समय पश्चात 6090 रुपये में बेच देता है। तो मोहन की प्रतिशत हानि ज्ञात कीजिए ?
2. अजीत सिंह के वेतन में 12% वृद्धि से कुल नया वेतन 25760 रुपये हो जाता है तो उसका पूर्व का वेतन ज्ञात कीजिए ?
3. मनजीत अपने पंप सेट पर 40% बढ़ाकर मूल्य अंकित करता है यदि वह पंप सेट पर 40% की छूट देकर बेचना चाहता है तो उसकी लाभ या हानि प्रतिशत ज्ञात कीजिए ?
4. एक मोपेड का मूल्य 54000 रुपये है। इसके मूल्य में 14% की वृद्धि हो गई तो अब मोपेड का कितना मूल्य चुकाना पड़ेगा ?
5. एक व्यापारी ने 14000 रुपये का माल खरीदा। उसने 350 रुपये टेम्पो किराया, 150 रुपये मजदूरी के लिए। वह 5% लाभ के लिए माल को कितने में बेचेगा ?
6. एक फर्नीचर विक्रेता ने 7200 रुपये की दर से दो ड्रेसिंग टेबल बेची। उसमें से एक ड्रेसिंग टेबल पर 20% लाभ दूसरी पर 20% हानि हुई तो इस सौदे में कितने प्रतिशत लाभ अथवा हानि हुई ?
7. मनोज 52000 रुपये ऋण पर दो वर्ष बाद 6500 रुपये ब्याज का देता है। मनोज द्वारा दिए गए ब्याज की दर प्रतिशत ज्ञात कीजिए ?
8. कितने समय में 3200 रुपये का मूलधन 8% की दर से 3840 रुपये हो जाएगा ?

9. भूपेन्द्र ने 6300 रुपये 2 वर्ष 8 माह के लिए 7% की दर से ऋण लिया तो बताओ वह कितनी राशि लौटाएगा ?

13.4 चक्रवृद्धि ब्याज

बैंक पास बुक
दिनांक विवरण जमा निकाली शेष

1.4.13	रोकड़	2000	-	2000
1.4.14	ब्याज	140	-	2140
1.4.15	ब्याज	149.80	-	2289.80

पास बुक की प्रविष्टी से बताइए।

- ब्याज कितनी– कितनी अवधि बाद जोड़ा जा रहा है।
- पहले वर्ष का ब्याज कितना जोड़ा गया ?
- दूसरे वर्ष का ब्याज कितना जोड़ा गया ?
- क्या प्रतिवर्ष प्राप्त ब्याज की राशि समान है ?

सुमन अपनी माँ से बैंक खाते की पासबुक दिखाते हुए पूछती है—

सुमन— माँ, पिताजी दो वर्ष पूर्व 2000 रुपये बचत खाते में जमा करवा कर आए थे। पर बैंक द्वारा इस पर दिया जाने वाला ब्याज प्रतिवर्ष बढ़ क्यों जाता है?

माँ — हाँ, बेटी सामान्यतया लिया जाने वाला अथवा भुगतान किए जाने वाला ब्याज कभी साधारण नहीं होता है। नियत अवधि में तीन माह, छः माह अथवा एक वर्ष बाद ब्याज मूलधन में जोड़ दिया जाता है। इस नियत अवधि बाद मूलधन और ब्याज जुड़कर नया मूलधन बन जाता है। अतः हर बार ब्याज की राशि बढ़ी हुई दिखाई गई है।

सुमन— तब तो यह सरल ब्याज नहीं कहलाएगा। फिर इसकी गणना कैसे की जाती है।

माँ — हाँ यह चक्रवृद्धि ब्याज कहलाता है। आओ चक्रवृद्धि ब्याज की गणना करना सीखते हैं।

सुमन— प्रत्येक वर्ष का ब्याज अलग-अलग ज्ञात करके।

माँ — हाँ देखो तुम्हारे पिताजी ने बैंक में 2000 रुपये जमा करवाए थे।
चक्रवृद्धि ब्याज दर 7% वार्षिक है।

$$\text{प्रथम एक वर्ष का सरल ब्याज } SI = \frac{P_1 \times T \times R}{100}$$

$$SI = \frac{2000 \times 1 \times 7}{100} = 140 \text{ रुपये}$$

$$\text{एक वर्ष के अंत में राशि} = P_1 + SI$$

$$= (2000 + 140) \text{ रुपये}$$

$$= 2140 \text{ रु} = P_2 \text{ (दूसरे वर्ष का मूलधन)}$$

इस राशि पर दूसरे वर्ष का सरल ब्याज

$$SI_2 = \frac{P_2 \times T \times R}{100} = \frac{2140 \times 1 \times 7}{100} = 149.80 \text{ रुपये}$$

दूसरे वर्ष के अंत में भुगतान/प्राप्त की जाने वाली कुल राशि

$$\begin{aligned}\text{अर्थात् दूसरे वर्ष के अंत में कुल राशि} &= P_2 + SI_2 \\ &= 2140 + 149.80 \\ &= 2289.80 \text{ रुपये}\end{aligned}$$

सुमन— माँ दो वर्षों में कुल ब्याज

$$\begin{aligned}&= (140 + 149.80) \text{ रुपये} \\ &= 289.80 \text{ रुपये हुआ यह तो साधारण ब्याज से ज्यादा है।}\end{aligned}$$

$$\begin{aligned}\text{माँ — दो वर्ष का साधारण ब्याज} &= \frac{P \times T \times R}{100} \\ &= \frac{2000 \times 2 \times 7}{100} \\ &= 280 \text{ रुपये}\end{aligned}$$

हाँ माँ चक्रवृद्धि ब्याज से हमें दो वर्ष में इस बैंक से $= 289.80 - 280 = 9.80$ रुपये ज्यादा मिले हैं।

सुमन शिक्षक से — गुरुजी, चक्रवृद्धि ब्याज ज्ञात करने की सरल विधि क्या है।

शिक्षक — तुम सरल ब्याज करना सीख चुके हो, चलो चक्रवृद्धि ब्याज ज्ञात करना भी सीख लें। माना प्रथम वर्ष का मूलधन $= P_1$ तथा ब्याज दर $= R\%$ हो तो ब्याज की गणना निम्न प्रकार से करते हैं।

$$\begin{aligned}\text{एक वर्ष का ब्याज } SI_1 &= \frac{P_1 \times T \times R}{100} \\ &= \frac{P_1 \times 1 \times R}{100} \\ &= \frac{P_1 R}{100}\end{aligned}$$

$$\therefore \text{ मिश्रधन } A_1 = P_1 + \frac{P_1 R}{100}$$

$$= P_1 \left[1 + \frac{R}{100} \right] = P_2 \text{ (दूसरे वर्ष का मूलधन)}$$

$$SI_2 = \frac{P_2 \times T \times R}{100} = \frac{P_2 R}{100}$$

$$\begin{aligned}SI_2 &= \frac{P_2 R}{100} \\ &= P_1 \left(1 + \frac{R}{100} \right) \frac{R}{100} \\ SI_2 &= \frac{P_1 R}{100} \left(1 + \frac{R}{100} \right)\end{aligned}$$

दूसरे वर्ष के अन्त में मिश्रधन

$$\begin{aligned}A_2 &= P_2 + SI_2 \\ &= P_1 \left(1 + \frac{R}{100} \right) + \frac{P_1 R}{100} \left(1 + \frac{R}{100} \right) \\ &= P_1 \left[1 + \left(\frac{R}{100} \right) + \left(\frac{R}{100} \right) + \left(\frac{R}{100} \right)^2 \right] \\ &= P_1 \left(1 + \frac{R}{100} \right)^2 = P_3\end{aligned}$$

(P_3 तीसरे वर्ष का मूलधन)

इसी प्रकार तीसरे वर्ष के लिए

$$SI_3 = \frac{P_3 \times T \times R}{100}$$

$$= \frac{P_3 \times 1 \times R}{100}$$

$$= \frac{P_3 R}{100}$$

$$A_3 = P_3 + SI_3$$

$$= P_3 + \frac{P_3 R}{100}$$

$$= P_3 \left(1 + \frac{R}{100}\right)$$

$$= P_1 \left(1 + \frac{R}{100}\right) \left(1 + \frac{R}{100}\right) \left(1 + \frac{R}{100}\right)$$

$$= P_1 \left(1 + \frac{R}{100}\right)^3$$

n वर्ष के बाद R% वार्षिक चक्रवृद्धि ब्याज की दर से

$$\text{मिश्रधन} = P_1 \left(1 + \frac{R}{100}\right)^n \text{ होगा।}$$

चक्रवृद्धि ब्याज $CI = A - P$

अर्थात् R% वार्षिक चक्रवृद्धि ब्याज की दर से n वर्ष का चक्रवृद्धि ब्याज

$$CI = P_1 \left(1 + \frac{R}{100}\right)^n - P_1$$

करो और सीखो

संदीप ने गोबर गैस प्लांट लगाने के लिए बैंक से 3000 रुपये 2 वर्ष के लिए 8% वार्षिक चक्रवृद्धि ब्याज दर पर उधार लिए यदि ब्याज वार्षिक संयोजित होता है तो पता लगाओ ?

(i) दो वर्ष बाद 8% वार्षिक चक्रवृद्धि ब्याज दर से कुल कितना धन लौटाना होगा ?

(ii) चक्रवृद्धि ब्याज कितना हुआ ?

(iii) यदि यह धन सरल ब्याज से उधार लिया जाता तो ब्याज कम देना पड़ता अथवा ज्यादा और कितना ?

- सुमन**— गुरुजी, सवाल में दर के बाद ब्याज वार्षिक संयोजित होता है लिखा है इसका भी कोई अर्थ है?
- शिक्षक**— हाँ! इसका अर्थ है, तुमने अलग अलग पास बुकों के अवलोकन (बैंक, पोस्ट ऑफिस के बचत बैंक की पास बुकों) से महसूस किया होगा दर का संयोजन वार्षिक, अर्द्धवार्षिक एवं तिमाही संयोजन भी किया जाता है। यह रूपांतरण अवधि कहलाती है।
- सुमन**— रूपांतरण अवधि क्या होती है गुरुजी ?
- शिक्षक**— वह समय अवधि जिसके पश्चात प्रत्येक बार नया मूलधन बनाने के लिए ब्याज जोड़ा जाता है रूपांतरण अवधि कहलाती है।
- सुमन**— गुरुजी जब ब्याज प्रति छः माह में जोड़ा जाता है तब रूपांतरण अवधि दो होगी तथा ब्याज त्रैमासिक जोड़ा जाता है तो रूपांतरण अवधि चार होगी ना।
- शिक्षक**— हाँ ऐसी स्थिति में दर में भी बदलाव होगा।
- सुमन**— क्यों गुरुजी?
- शिक्षक**— देखो 100 रुपये पर एक वर्ष का ब्याज 8 रुपये हो तो छः माह में कितना हुआ, तीन माह में कितना हुआ सोचो ?
- सुमन**— हाँ समझ गई छः माह में आधा यानि 4 रुपये तथा तीन माह में चौथाई यानि 2 रुपये।

करो और सीखो

निम्न तालिका में रिक्त स्थानों की पूर्ति कीजिए।

ब्याज संयोजन की शर्त	समय वर्षों में	दर वार्षिक	रूपांतरण अवधि	रूपांतरण दर
वार्षिक	2	10%	2	10%
अर्द्धवार्षिक	$1\frac{1}{2}$	6%	---	3%
त्रैमासिक	$1\frac{1}{4}$	8%	5	---
अर्द्धवार्षिक	2	14%	4	---
वार्षिक	1	7%	---	---
त्रैमासिक	छः माह	16%	---	---

सुमन— इसका अर्थ हुआ चक्रवृद्धि ब्याज के लिए सूत्र

$$CI = P \left(1 + \frac{R}{100}\right)^n - P$$

CI = चक्रवृद्धि ब्याज, P = मूलधन, R = रुपांतरित दर तथा n = रुपांतरित अवधि

शिक्षक— बिलकुल ठीक पर ब्याज संयोजन की शर्त वार्षिक हो तो समय और दर में बदलाव नहीं होगा।

उदाहरण 8 ब्याज संयोजन की शर्त अर्द्धवार्षिक हो और 10,000 रुपये 1 वर्ष के लिए उधार लिए जाएँ तो 14% वार्षिक ब्याज दर से कुल कितना धन वापस लौटाना होगा?

हल ब्याज संयोजन की शर्त अर्द्धवार्षिक है अतः समय को दुगना और दर को आधा करने पर रुपांतरण अवधि $n = 1 \times 2 = 2$ एवं रुपांतरण दर $= \frac{14}{2} = 7\%$ अर्द्धवार्षिक

$$\begin{aligned} \text{मिश्रधन} &= P \left(1 + \frac{R}{100}\right)^n \\ &= 10,000 \left(1 + \frac{7}{100}\right)^2 = 10,000 \left(\frac{107}{100}\right) \left(\frac{107}{100}\right) \\ &= 11449 \text{ रुपये} \end{aligned}$$

अतः एक वर्ष बाद 11449 रुपये वापस चुकाने पड़ेंगे।

उदाहरण 9 20,000 रुपये की राशि 1 वर्ष 6 माह के लिए 8% वार्षिक दर से निवेश करने पर कुल कितना धन प्राप्त होगा। जबकि ब्याज वार्षिक संयोजित होता है।

हल समय को वर्षों में बदलने पर समय = 1 वर्ष + 6 माह
 $= 1 \text{ वर्ष} + \frac{6}{12} \text{ माह} = 1\frac{1}{2} \text{ वर्ष}$

ब्याज संयोजन की शर्त वार्षिक है अतः समय तथा दर में कोई बदलाव नहीं होगा।

यमन ने सूत्र में मान रखकर ऐसे लिखा—

$$A = 20000 \left(1 + \frac{8}{100}\right)^{1\frac{1}{2}}$$

भिन्न के रूप में घात है, कैसे हल करूँ ?

शिक्षक— पहले एक वर्ष के लिए 8% की दर से इसके प्राप्त धन को मूलधन समझकर अगले आधे वर्ष के लिए दर आधी यानि 4% से गणना कर लो।

यमन — ऐसे गुरुजी,

$$A = 20000 \left(\frac{108}{100}\right) \left(\frac{104}{100}\right)$$

$$= 2 \times 108 \times 104 = 22464 \text{ रुपये}$$

13.5 वृद्धि दर पर आधारित व्यावहारिक समस्याएँ

सुमन चक्रवृद्धि ब्याज के सवाल हल करते करते सोचने लगी कि पिछली कक्षा में प्रतिशत वृद्धि दर के सवाल भी चक्रवृद्धि के सूत्र से कर सकती हूँ ? यह बात उसने शिक्षक से पूछी सुमन — क्या प्रतिशत में वृद्धि दर के सवाल भी चक्रवृद्धि ब्याज के सूत्र के उपयोग से हल कर सकती हूँ ?

शिक्षक— हाँ तुम इस सूत्र का उपयोग इन परिस्थितियों में भी कर सकती हो—

- (i) जनसंख्या में वृद्धि (अथवा हास)
- (ii) यदि बैक्टीरिया वृद्धि की दर ज्ञात है तो वृद्धि ज्ञात करना।
- (iii) किसी वस्तु का मान ज्ञात करना यदि मध्यवर्ती वर्षों में इसके मूल्य में वृद्धि अथवा कमी होती है।

उदाहरण 10 योग केन्द्र पर आने वाले विद्यार्थियों की संख्या में प्रतिवर्ष 20% वृद्धि का लक्ष्य रखा गया था। यदि वर्ष 2014 में यह संख्या 300 थी तो वर्ष 2016 में लक्ष्य पूर्ति होने पर केन्द्र में कितने विद्यार्थी होंगे ?

हल

प्रारम्भिक संख्या = 300

वृद्धि दर = 20%

समयावधि $n = 2$ वर्ष

2 वर्ष बाद विद्यार्थियों की संख्या = प्रारम्भिक मान $\left(1 + \frac{R}{100}\right)^n$

$$= 300 \left(1 + \frac{20}{100}\right)^2$$

$$= 300 \times \frac{120}{100} \times \frac{120}{100} = 432 \text{ रु.}$$

उदाहरण 11 एक जिले में वर्ष 2014 में सड़क दुर्घटनाओं की संख्या 3000 थी। सड़क सुरक्षा के प्रयास के कारण हुई जागरूकता से प्रति वर्ष दुर्घटना में 15% कमी हुई तो 2016 में कितनी सड़क दुर्घटनाएँ हुई ?

हल

प्रारम्भिक मान 8000, दर 15% (कम होने से दर ऋणात्मक)

अवधि = 2 वर्ष, दो वर्ष बाद का मान = ?

वर्ष 2016 में सड़क दुर्घटनाओं की संख्या = प्रारम्भिक मान $\left(1 + \frac{-R}{100}\right)^n$

$$= 8000 \left(1 + \frac{-15}{100}\right)^2$$

$$= 8000 \left(1 - \frac{15}{100}\right)^2$$

$$= 8000 \times \frac{85}{100} \times \frac{85}{100} = 5780 \text{ रु.}$$

उदाहरण 12 किसी शहर में मलेरिया फैल रहा है। इसकी रोकथाम हेतु फोगिंग, कैरोसीन छिड़काव पानी उहराव को हटाकर गाय के गोबर से लिपाई, DDT छिड़काव इत्यादि के प्रभाव से प्रति सप्ताह मलेरिया के मरीजों की संख्या में 5% कमी आई यदि इस सप्ताह मलेरिया के मरीजों की संख्या 6859 है तो तीन सप्ताह पूर्व मलेरिया के कितने मरीज रहे होंगे ?

हल

दर (R) = -5% प्रति सप्ताह, माना प्रारम्भिक मान = x

अवधि $n = 3$ सप्ताह, अंतिम सप्ताह में मरीजों की संख्या = 6859

$$\text{अंतिम मान} = \text{प्रारंभिक मान} \left(1 + \frac{R}{100}\right)^n$$

$$6859 = x \left(1 - \frac{5}{100}\right)^3$$

$$= x \times \frac{95}{100} \times \frac{95}{100} \times \frac{95}{100}$$

$$\frac{6859 \times 100 \times 100 \times 100}{95 \times 95 \times 95} = x$$

$$\frac{6859 \times 20 \times 20 \times 20}{19 \times 19 \times 19} = x$$

$$x = 8000$$

अतः तीन सप्ताह पूर्व मलेरिया के 8000 मरीज थे।

प्रश्नावली 13.3

1. एक शहर में लगे पुस्तक मेले में पहले दिन देखने वालों की संख्या 3000 थी वह अगले दिन बढ़कर 3600 तक पहुँच गई तो मेला देखने वालों की वृद्धि दर ज्ञात कीजिए।
2. एक टेलीविजन का मूल्य 30,000 रुपये है वस्तु का मूल्य प्रति वर्ष 20% से घटता (अवमूल्यन) है तो 2 वर्ष बाद वस्तु का मूल्य ज्ञात कीजिए।
3. कपिल ने एक स्कूटर खरीदने के लिए किसी बैंक से 52800 रुपये 12% वार्षिक दर से ऋण लिया जबकि ब्याज वार्षिक संयोजित होता है। 1 वर्ष 6 माह के अंत में ऋण चुकता करने के लिए उसे कितनी राशि का भुगतान करना पड़ेगा।
4. वर्ष 2013 में सड़क दुर्घटना की संख्या 10,000 थी। यातायात पुलिस द्वारा सड़क पर दुर्घटना घटित नहीं हो इसके प्रचार प्रसार के माध्यम से लोगों में जागरूकता अभियान चलाने पर 20% की कमी पाई गई तो 2015 में सड़क दुर्घटना की संख्या क्या रही ?
5. 10,000 रुपये का 2 वर्ष के लिए 8% वार्षिक दर से चक्रवृद्धि ब्याज ज्ञात कीजिए यदि ब्याज वार्षिक संयोजित होता है।
6. पायल ब्यूटीपार्लर के लिए 12,000 रुपये का ऋण राष्ट्रीयकृत बैंक से लेती है। 2 वर्ष 6 माह बाद 14% वार्षिक दर से कितना धन लौटाएगी ? जबकि ब्याज वार्षिक संयोजित होता है।
7. 18000 रुपये 10% वार्षिक ब्याज की दर से $1\frac{1}{2}$ वर्ष का चक्रवृद्धि ब्याज ज्ञात कीजिए, जबकि ब्याज अर्द्धवार्षिक देय है।
8. विष्णु ने 14% वार्षिक दर पर 80,000 रुपये का निवेश किया यदि ब्याज अर्द्धवार्षिक संयोजित होता है तो ज्ञात कीजिए कि उसे कुल कितनी राशि प्राप्त होगी? यदि समय (i) 6 माह हो। (ii) 1 वर्ष हो।

9. खुशवंत ने 12,500 रुपये 3 वर्ष के लिए 5% वार्षिक दर से साधारण ब्याज पर उधार लिया। यदि यही राशि 5% वार्षिक दर से चक्रवृद्धि ब्याज पर उधार ली हो, तो खुशवंत को कुल कितनी अधिक राशि का भुगतान करना पड़ेगा।

13.6 सीधा एवं प्रतिलोम संबंध की समझ एवं इस पर आधारित समस्याएँ

छात्रावास में पुताई का कार्य चल रहा था। दो मजदूरों द्वारा 2 दिन में 3 कमरों की पुताई की गई। छात्रावास में सभी कमरे एक ही नाप के कुल 18 कमरे हैं। पुताई कार्य पर बच्चे आपस में चर्चा कर रहे हैं।

महावीर— 2 दिन में 3 कमरों की पुताई हुई है तो 18 कमरों में लगने वाले समय की गणना करते हैं।

गुरुमीत—

दिनों की संख्या	कार्य की मात्रा पुताई किए गए कमरों की संख्या
2 ↓ x	3 ↓ 18

यहाँ दिनों की संख्या तथा कार्य की मात्रा में समानुपाती सम्बन्ध है अर्थात् मजदूरों की संख्या समान रहे तो समय बढ़ाने पर कार्य की मात्रा भी उसी अनुपात में बढ़ती है।

$$2 : x :: 3 : 18$$

बाह्य पदों का गुणनफल = मध्य पदों का गुणनफल

$$2 \times 18 = 3x$$

$$\frac{2 \times 18}{3} = x$$

$$x = 12$$

महावीर— हाँ यह सही है पूरे छात्रावास (यानि 18 कमरों की) की 12 दिन में पुताई कर देंगे।

गुरुमीत— तो क्या मजदूरों की संख्या तथा कार्य पूर्ण होने में लगे समय में भी कोई संबंध है।

महावीर— मुझे तो लगता है कि ज्यादा मजदूर होंगे तो काम जल्दी पूरा होगा।

चलो अध्यापक जी से पूछते हैं।

गुरुमीत— गुरुजी, संख्या तथा कार्य पूर्ण होने में लगे मजदूरों की और दिनों की संख्या में सीधा सम्बन्ध है।

शिक्षक— हाँ ! सीधा सम्बन्ध है।

दो चरों में सम्बन्ध इस प्रकार होते हैं कि एक चर के बढ़ाने से दूसरा चर बढ़ता है तथा घटाने पर घटता है। परन्तु कभी-कभी एक चर के बढ़ाने पर दूसरा चर घटता है तथा पहले चर को घटाने पर दूसरा चर बढ़ जाता है वह सम्बन्ध प्रतिलोम सम्बन्ध होता है।

करो और सीखो

1 निम्नलिखित कथनों को पढ़कर पता करो कि यह सीधा/प्रतिलोम सम्बन्ध है।

क्रम संख्या	कथन	सम्बन्ध
01	एक सीढ़ी दीवार के सहारे सरक रही है	प्रतिलोम सम्बन्ध है।
02	सीढ़ी के ऊपर शीर्ष की तल से ऊँचाई तथा नीचे से शीर्ष की दीवार से दूरी में नियत चाल से चल रही कार द्वारा तय की गई दूरी तथा समय में	
03	व्यक्तियों की संख्या तथा भोजन सामग्री की पर्याप्तता दिनों में (जब कि भोजन सामग्री की मात्रा नियत है)	
04	पानी की टंकी से गाँव की जनसंख्या में (जब पानी की मात्रा और वितरण समान हो)	

2. आप ऐसे ही सीधे तथा प्रतिलोम सम्बन्ध वाले उदाहरणों को सोचिए तथा अपने साथियों से चर्चा कीजिए।

उदाहरण 13 एक खेत में गुड़ाई का काम 4 मजदूर 8 दिन में पूरा करते हैं। यदि यह कार्य 2 दिन में पूरा कराना हो तो कितने मजदूर चाहिए।

हल यहाँ मजदूरों की संख्या तथा कार्य पूर्ण करने में लगे समय के मध्य प्रतिलोम (व्युत्क्रम) सम्बन्ध हैं।

मजदूरों की संख्या

↓ 4
x

कार्य पूर्ण करने में लगा समय (दिनों में)

8 ↑
2

माना x मजदूरों की आवश्यकता होगी।

$4 : x :: 2 : 8$ (प्रतिलोम सम्बन्ध होने से)

बाह्य पदों का गुणनफल = मध्य पदों का गुणनफल

$$\frac{4 \times 8}{2} = x$$

$$16 = x$$

अतः 2 दिन में कार्य पूर्ण करने हेतु 16 मजदूरों की जरूरत होगी।

उदाहरण 14 धर्मेश कार द्वारा डूंगरपुर से जालोर जाना चाहता है।

- (i) यदि कार को 90 किमी चलने में 5 लीटर पेट्रोल की आवश्यकता हो तो 20 लीटर पेट्रोल में कितनी दूरी तय करेगी।
 (ii) जाते समय 60 किमी प्रति घंटा की औसत चाल से चलकर 6 घंटे में डूंगरपुर से जालौर पहुँचती है। वापस लौटते समय कार की औसत चाल क्या रही होगी यदि उसे $4\frac{1}{2}$ घंटे लगे।

हल (i) वाहन द्वारा तय की गई दूरी (किमी) तथा ईंधन की मात्रा (लीटर) में सीधा सम्बन्ध है।

तय की गई दूरी (किमी) ईंधन की मात्रा (लीटर में)

90
↓
 x

5
↓
20

माना x किमी दूरी तय करेगा।

$$90 : x :: 5 : 20$$

बाह्य पदों का गुणनफल = मध्य पदों का गुणनफल

$$90 \times 20 = 5x$$

$$\frac{90 \times 20}{5} = x$$

$$360 \text{ किमी} = x$$

अतः 20 लीटर पेट्रोल से वह कार 360 किमी दूरी तय कर पाएगी।

(ii) वाहन की औसत चाल एवं समय में प्रतिलोम सम्बन्ध है।

वाहन की औसत चाल
(किमी प्रति घण्टा)

60
↓
 x

नियत दूरी तय करने में
लगा समय (घण्टों में)

6
↑
 $4\frac{1}{2}$

माना लौटते समय कार की औसत चाल x किमी प्रतिघण्टा

$$\text{अतः } 60 : x :: 4\frac{1}{2} : 6$$

$$\text{या } 60 : x :: \frac{9}{2} : 6$$

बाह्य पदों का गुणनफल = मध्य पदों का गुणनफल

$$60 \times 6 = \frac{9}{2} x$$

$$\frac{60 \times 6 \times 2}{9} = x$$

$$x = 80$$

लौटते समय कार की औसत चाल 80 किमी प्रति घण्टा रही होगी।

प्रश्नावली 13.4

- विमला 200 किमी की दूरी को बस से तय करती है जिसका किराया 180 रु. देती है 500 किमी की यात्रा करने पर उसे कितना किराया देना होगा ?
- 10 मीटर के पेड़ की छाया प्रातः काल 18 मीटर है इसी समय 120 मीटर ऊँचे टॉवर की छाया कितनी होगी ?
- यदि 5 पुस्तकों का वजन 2.5 किग्रा हो तो 30 किग्रा कितनी पुस्तकों का वजन होगा ?
- एक बस 45 किमी प्रति घण्टे की समान चाल से चल रही है तो 225 किमी की दूरी तय करने में बस को कितना समय लगेगा ?
- ममता 15 लीटर पानी से 30 परिण्डे भर सकती है तो बताइए 120 परिण्डों को भरने के लिए कितने लीटर पानी की आवश्यकता होगी ?
- 5 कारों को नल से धुलाई करने के स्थान पर, जग व बाल्टी से धुलाई करने पर 100 लीटर पानी की बचत की जा सकती है तो इसी प्रकार 20 कारों की धुलाई करने में कितने लीटर पानी की बचत की जा सकती है ?
- विद्यालय के चारों ओर पक्की दीवार बनाने के लिए 9 कारीगरों को पूरा करने में 16 दिन का समय लगा। यदि कारीगरों की संख्या 12 होती तो दीवार कितने दिनों में बन जाती ?
- एक शिविर में 40 सैनिकों के लिये 20 दिन के लिए भोजन सामग्री है। 5 दिन बाद 10 सैनिक और आ गए तो शेष सामग्री कितने दिनों तक पर्याप्त रहेगी ?
- स्वच्छ भारत अभियान के तहत 15 स्वयंसेवक अपने गाँव को 4 दिन में स्वच्छ कर सकते हैं। यदि गाँव को 3 दिन में स्वच्छ करना होता तो कितने स्वयंसेवकों की आवश्यकता होती ?
- विद्यालय में छात्र श्रमदान के अन्तर्गत 12 विद्यार्थी, 5 घण्टे सफाई करते हैं उसी भाग की सफाई 3 घण्टे में करवानी होती तो कितने विद्यार्थी कार्य करेंगे।
- माधु अपने गोबर गैस प्लांट में 80 किग्रा गोबर डालने से बनने वाली गोबर गैस से 12 दिन तक भोजन बनाते हैं तो माधु को 60 दिन तक भोजन बनाने के लिए कितने किग्रा गोबर की आवश्यकता होगी?

हमने सीखा

- अंकित मूल्य पर दी गई छूट बट्टा कहलाती है।
बट्टा = अंकित मूल्य – विक्रय मूल्य

$$2. \text{ प्रतिशत बट्टा} = \frac{\text{बट्टा}}{\text{अंकित मूल्य}} \times 100$$

3. किसी वस्तु को खरीदने के बाद उस पर किए गए अतिरिक्त खर्चे क्रय मूल्य में शामिल कर लिए जाते हैं, ये खर्चे ऊपरी खर्चे कहलाते हैं।
वास्तविक क्रय मूल्य = खरीद मूल्य + ऊपरी खर्च
4. किसी वस्तु को बेचने पर सरकार द्वारा वैट (VAT) लिया जाता है। इसे बिल की राशि में जोड़ दिया जाता है।
5. सरल ब्याज = मूलधन $\times$ समय $\times \frac{\text{दर}}{100}$
मिश्रधन = मूलधन + ब्याज
6. पिछले वर्ष की कुल राशि ($A = P + I$) पर परिकलित किया गया ब्याज चक्रवृद्धि ब्याज कहलाता है।
7. (i) जब ब्याज वार्षिक संयोजित होता है तो?
कुल राशि (A) = $P \left(1 + \frac{R}{100}\right)^n$, जहाँ P मूलधन, R ब्याज की दर और n समय है।
- (ii) जब ब्याज अर्द्धवार्षिक संयोजित होता है तो
कुल राशि = $P \left(1 + \frac{R}{200}\right)^{2n}$ जहाँ $\frac{R}{2}$ ब्याज की अर्द्धवार्षिक
 $2n =$ छः माही (अर्द्धवर्षों) की संख्या।
8. जब दो राशियाँ इस प्रकार संबंधित हों कि एक का मान बढ़ने या घटने पर दूसरे का मान भी उसी अनुपात में बढ़ या घट जाता है तो वे समानुपाती (सीधा) कहलाती है।
9. जब दो राशियाँ इस प्रकार संबंधित हों कि एक का मान बढ़ने या घटने पर दूसरे का मान भी उसी अनुपात में क्रमशः घट या बढ़ जाता है तो वे व्युत्क्रमानुपाती (प्रतिलोम) कहलाती है।